

It-Terremot tal-21 ta' Marzu, 1972

minn Carmen Azzopardi

Dik il-lejla kienet pjuttost aktar sħuna għax xahar ta' Marzu. Konna għadna kif dħalna norqdu wara li spicċajna naraw film ta' John Wayne fuq stazzjon Taljan fuq it-televizjoni. Missieri kien jgħidilhom "tat-Trab" il-films tal-Indjani u l-*Cowboys*, u meta kien ikun hemm xi film *western* konna lkoll ninxteħtu fuq isufan tar-rexin narawh.

Kienu għall-ħabta tal-ħdax u ftit minuti u ma kontx għadni dħalt fid-dinja tal-ħolm sew x'ħin is-sodda bdiet titriegħed u ħassejtni qisni għamilt ħafna tidwir, dawra tond. Kont qed nikkontempla jekk hux qed noħlom, x'ħin nisma' lil ommi tħangar biex inqumu niġru għax sar terremot. Dlonk iżzerzaqt niġri minn ġolfriex, ilbist malajr u nżilt it-taraġ tlieta tlieta bħas-soltu meta nqum tard.

Ommi kienet qieghda ddeffes xi affarijiet ġo basket u missieri kien qieghed iqajjem liż-żewġ ħuti zġhar u jlibbishom ħwejjegħ sħan. Il-bieb ta' barra kien miftuħ beraħ u stajt nara l-ġirien kollha fit-triq iparlaw u jħarsu 'l fuq. Għalfejn kienu qed jħarsu 'l fuq ma nafx għax terremot min-naħa ta' isfel tal-art jiġi mhux mis-sema, u ma kien hemm l-ebda bini mwaqqa'. Marinton kienet għada bil-piġama bl-istrixxi blu u b'xagħra griż xott, maħlul u mdendel wara dahra. Kienet qisha xi ħadd li ħarab mill-ħabs, u bdiet tgħajjat "Qumu iġru – Mikiel mur ġib it-trakk." Is-Sinjura Mari wkoll kienet barra trekken il-kelba tal-But ma' sidirha mdendel sa qaddha. Kienet imwerwra u bdiet tibki. Kelina l-ġara l-oħra, li kien fiha daqs ġolf, ħatfitilha l-kelba u qaltilha "Mur ilbes il-kruppett Mari. Iġri ħa mmorru ma' Kieli!"

Sadanittant jien u l-familja tiegħi konna barra ukoll. Missieri tefa d-dawl mill-*main* u sakkar il-bieb. Ħija ż-żgħir ra l-kelba tas-Sinjura Mari u beda jibki għax ried l-għasfur li kellu fil-gaġġa, imma ommi qaltlu li dak mhux ser jiġrilu xejn,

għax kien ġol-biġha. Jien ħsibt fil-qattusa wkoll imma dik kellha sebat erwieħ u minn x'imkien kienet toħroġ żgur jekk jaqa' l-bini.

Sakemm marru jġibu t-trakk tal-ġebel ta' Mikiel u l-vann b'wara miftuħ ta' Żaren, kollha kemm aħna nġbarna fil-kantuniera. Dun Spir kien qiegħed jittawwal mill-bieb ta' barra tiegħu. Kien liebes libsa tal-franella li żmien ilu kienet bajda imma issa kienet kważi safra bl-użu u bil-ħasil. Kienet twila sal-art u tinqafel bħas-suttana li kien jilbes matul il-ġurnata. F'rasu kellu kappa bħal ma jilbes l-Isqof, imma minflok vjola kienet bħal libsa ta' fuqu mitfija fil-kulur u antika. F'saqajh kien jispikka papoċċ kannella mqatta' b'subgħajh iż-żgħir barra għall-arja. Kelina widbitu biex jgħaġġel u jġi, u hu ħares lejha ċċassat u mbagħad għolla l-ispanjulettta tal-bieb, għalaq b'sabta l-bieb u sparixxa ġewwa.

Iż-żewġ trakkijiet ġew malajr kieku, imma biex tlajna kien hemm konfużjoni sħiħa għax wara tat-trakkijiet kien għoli u ħafna min-nisa xjuħ ma setgħux jitolgħu. Ċilja kien ha jħossha ħass ħażin meta għolliet saqajha biex tittla' u bbieset qisha stanga. Ġannmari beda jimbuttaha mill-warrani tagħha. Malajr giet f'sikkitha għax qaltli "Nehħi idejk minn hemm" u b'heffa kbira ċapċpitlu daqqa ġo wiċċu bil-pala ta' idejha. Rożi u Kelina qabduha minn dirgħajha u ppruvaw jgħolluha iżda għalxejn, kienet tqila daqs xkora patata mill-kbar. Imbagħad xi ħadd mar ġab forċi żgħir u bl-għajjnuna ta' ħafna idejn irnexxielna ntellgħu lix-xjuħ kollha. Dun Spir għolla s-suttana li kien libes sa issa u tela' l-iskaluni qishu mhux hu, però bil-fixla nesa jilbes iż-żarbun u kien għadu bil-papoċċ mqatta'. Issa ma kienx hemm ħin jerga' jmur ibiddlu.

Kien hemm xi ġirien li kellhom xi klieb li matul il-ġurnata kienu jkunu jġiru barra, imma bil-lejl kienu jdaħħluhom ġewwa. Għalhekk ħarguħom mid-djar biex jġu magħna. Konna kollha mgħaffġin fuq xulxin. Ix-xjuħ bilqiegħda fuq il-knaten tal-ġebel żammew fuqhom it-tfal. L-irġiel qagħdu b'saqajhom mdendla fuq it-truf ta' wara tat-trakk u l-vann, u l-klieb lestew ruħhom biex jġiru warajna. Fl-aħħar

tlaqna – għal Tas-Silg kienet id-destinazzjoni għax li mmorru Marsaxlokk ma ntgħogbitx l-idea. Xi hadd qal li bit-terremot jista' jitla l-baħar għalina.

Jiena kont bilqiegħda fuq ommi b'ħija ż-żgħir fuqi u ma stajtx nifhem il-għala dan il-genn meta t-terremot kien digà sar u sa issa kienet għaddiet nofs siegħa żgur, imma għalaqt ħalqi u qagħad nħares lejn il-klieb jiġru wara t-trakk. Is-sinjura Mari kienet għada tnewwaħ għax qalet li ħa mmutu żgur. Il-kelba kienet defsitha ġol-ġersi mgħaffġa ma' sidirha. Naħseb li kieku nfetħet l-art u waqgħajna jew ħbatna l-kelba kienet ssalva żgur f'dak il-post taħt il-ġersi.

Kullhadd beda jitkellem f'daqqa, jirrakkontaw x'ħassew fit-terremot jgħagħbuha kemm jifilħu biex ifissru dak li raw u li ħassew. Marinton qalet li l-vetrina bdiet tiċċaqlaq u l-mejda resqet in-naħa l-oħra. Jien tbissimt għax dik il-mejda żlugata li kellha anki meta tgħaddi minn magħha kienet tiċċaqlaq. Żeppi qal li taħt is-sodda l-awrinar kien mimli u ta' ġo fih beda jiċċaqlaq bħall-mewġ. Marinton qalet li anki l-ilma ta' ġot-tazza bid-dentatura tagħha ġo fiha beda jbewwex l' hemm u l' hawn, u jien beda tiela' l-istonku u ppruvajt nħares profondament lejn it-triq mudlana.

Il-fjuri sofor tal-ħaxixa Ingliża fil-ġnub tat-triq kienu jlellxu bid-dawl qawwi tat-trakk qishom stilel mal-art u stajt indawwar ħsiebi malajr minn fuq li kienu qed jgħidu Żeppi u Marinton. Minbarra hekk il-pal tas-siġar tal-bajtar imxebilkin għal fuq il-ħitan tas-sejjeħ tat-triq kienu qishom fatati b'idejhom miftuħin. L-irziezet b'twieqi żgħar bla ħġieġ kienu mudlana qishom djar mitluqa' tas-šħaħar. Ħallejt l-imaġinazzjoni tigri bijja – aħjar milli nisma' l-qrid u r-rakkonti ddettaljati tan-nies ta' madwari fuq it-trakk.

Inzilna t-triq ta' Xrobb l-Għaġin bid-dawl tat-trakk u l-vann b'dawl qawwi u lmaħħna li ħafna nies mit-toroq oħra taż-Żejtun kienu bħalna sabu rikba u sejrin fl-istess destinazzjoni. Kien hemm minn kien miexi ukoll u aħna waqafna u tellajnihom mgħaffġin magħna. Żeppi l-Bloqq kien għaddej bil-ħmara b'ħafna

mit-tfal tiegħu rikbin fuq xkejjer fuq il-karrettun. Il-ħmara bil-kemm kienet qed tiċċaqlaq bit-toqol, probabbli kienet għadha nofsha rieqda apparti t-tagħbija żejda li kellha bit-tfal ukoll. Dawn kienu kollha bil-piġama u bdew ixejrullna u jgħajjtu: “Ejja ħa mmorru Nann.”

Wasalna hdejn Tas-Silġ u kienet aktar problema issa biex iniżżlu lin-nisa xjuħ minn fuq it-trakk għax bil-genn il-forċi (sellum) kienu nsewh fir-rokna tat-triq minħabba d-dlam. Għalxejn l-irġiel ippruvaw jipperswadu lil Kelina, Marinton, Ċilja u s-Sinjura Mari biex jippruvaw jinżlu – dawn tgeddsu ma’ xulxin taħt żewġ kutri li xi hadd kien ftakar biex iġib u ma ridux jiċċaqlaqu. Sorgew fuq iż- żewġ knaten tal-ġebel li kien hemm ġot-trakk u ngħidu x’ngħidu minn hemm ma tħarkux. Jien ħarist lejn il-kunvent tal-patrijiet ta’ Tas-Silġ imma ma kien hemm imkien miftuħ jew b’xi dawl. Il-patrijiet tgħid ma hassew xejn? Hadd ma ried imur iħabtilhom biex iġibu sellum.

Min seta’ jinżel niżel u ngbarna hdejn ħajt baxx tas-sejjieħ fil-bidu ta’ sqaq żgħir imħarbat li minnu kont tista’ tmur sa’ Xrobb l-Għaġin. Ommi ħarġet, minn go basket żgħir taċ-ċarruta, pakkett gallettini u qasmitu lit-tfal u lill-ħuti ż-żgħar u dawn qagħdu bilqiegħda fuq il-ġebel igerrmu. Missieri u l-irġiel l-oħra serrħu mal-ħitan u qagħdu jitkellmu bil-mod. Kulhadd jistenna u jistenna iżda donnu li kellu jiġri kien għadda.

Marinton b’lehen għoli li naħseb instema minn Marsaxlokk, bdiet tgħid ir-Rużarju fuq kuruna sewda u msewwija minn ħafna bnadi, u Dun Spir mar jippassiġġa viċin tal-knisja ta’ Tas-Silġ. “Tgħid ħa jħabtilhom għal xi kikkra kafè?” staqsa Żaren. Kullhadd infaqa’ jidħaq, u Ċilja bdiet tgħajjat li għarukaża li qed nidħku waqt ir-Rużarju u li ħasra li Dun Spir bewwex l’ hemm għax kienet lesta tugżana biex jikkoreġina hu. Miskin Dun Spir, kif kien jisstaportihom ma nafx jien. Kellu mitt paċenzja u grazzja kbira mis-sema’.

Waslu aktar nies miż-Żejtun u minn Marsaxlokk u r-Rużarju ntesa u reggħu bdew ir-rakkonti ta' x'kienu hassew waqt it-terremot, u kemm ħgieg inkiser u kemm siggijiet u vetrini iċcaqalqu. Xi hadd kien ġab xi ħobż u qassmuh bejniethom, kulhadd imeċlaq, qishom qegħdin fuq ix-xalata ta' San Girgor, mhux fid-dizastru tat-terremot. X'dizastru hu għidt bejni u bejn ruħi, imma iż-Żwieten dejjem kienu ejja ħa mmorru, allura stennejt li mhux ser jagħmluha ħafna b'kbira xi ħaġa bħal din ħlief ix-xjuħ ta' fuq it-trakk.

Fl-aħħar wara xi siegħa u nofs missieri qabzitu naħseb għax għajjat “Immorru d-dar jew?” U kulhadd resaq lejn it-trakk u l-vann biex nirkbu u mmorru lura. Xejn ma kien ġara – is-sema skur kien u skur baqa'. Ir-riħ frisk kien u frisk baqa'. L-ebda xquq ma feġġu ġol-art u l-kunvent tal-Patrijiet magħluq kien u magħluq baqa'.

Ir-rikba lura kienet aktar pożittiva u qasira. Kulhadd anzjuż biex jaqbeż lura ġos-sodda u l-klieb reggħu ġew lura jiġru warajna, b'biċċa minnhom anki qabilna. Ftakruha t-triq lura lejn ir-raħal. Il-kelba tas-Sinjura Mari kienet raqdet qalb is-sider ta' sidha – ma iċcaqalqetx sekonda. Ċilja bdiet tonħor rasha mdendla fuq spalla ta' Kelina.

Kulhadd niżel mit-trakk u l-vann minn fuq l-iskaluni tal-forċi, li sibnieh jistenniena fil-kantuniera tal-Ħerba. Dun Spir tagħna l-barka, forsi għax veru konna ħlissniha ħafif u kaxkar lejn il-bieb tad-dar tiegħu u reġa' sparixxa. U jien ħarist lejn ommi u staqsejtha “Ma, għada jien ħa mmur skola?” “Ma tarax!” qaltli serja, “U jekk jerga' jkun hemm xi theżżiża oħra x'nagħmlu?” Niżzilt wiċċi l' isfel u ħadt nifs ferrieħi – ġrejt biex nerga nidhol ġos-sodda. “Viva t-terremot.” għidt lili nnifsi filwaqt li għalaqt għajnejja u tgeddist ġol-friex tas-sodda li ma kienetx iċcaqalqet xejn minn xhin tlaqtha.

L-għada filgħodu, tard sintendi, ommi qaltli li semgħet fuq l-aħbarijiet li t-terremot inħass sew f'Malta fil-11:06 ta' filgħaxija u kien ta' 4.5 fuq l-iskala

Richter. Ħafna Maltin ma' Malta kollha, bħalna, ħargu minn darhom u marru f'postijiet miftuħa bħal Ta' Qali u qalb l-għelieqi. Ommi qaltli li kienet ilha ma tinħass theżżiża kbira mit-18 ta' Settembru tal-1923 meta kien għamel terremot u l-aktar li nħass kien hdejn il-Port il-Kbir, il-Belt. Jien xrobt il-kafè bil-kalma u bdejt nipprincipja kif ser ngħaddi l-gurnata għal qalbi, mingħajr lezzjonijiet tal-iskola, u kont ċerta li l-binja tal-iskola ma kienet sofriet l-ebda ħsara jew tigrif.